

بسمه الله الرحمن الرحيم



تصليب و قيامتِ مسيح

از

طيب سليم

انا جیل اربعہ میں اس بات پر خاص طور پر زور دیا گیا ہے کہ جناب مسیح نہ صرف مر گئے بلکہ دفن ہوئے اور اس کے بعد جی اٹھے۔ ان انا جیل سے پیشتر پولس رسول کرنتھیوں کے نام اپنے خط میں رقمطراں ہیں کہ "مسیح کتاب مقدس کے مطابق ہمارے گناہوں کے لئے موعے اور دفن ہوئے اور تیسرے دن کتاب مقدس کے مطابق جی اٹھے" (انجیل شریف خط اول اہل کرنتھیوں رکوع 15 آیت 3 تا 4) لیکن اس کے ساتھ ساتھ وہ یہ بھی واضح کر دینا چاہتے ہیں کہ یہ تعلیم نئی نہیں بلکہ میں نے سب سے پہلے تم کو وہی بات پہنچادی جو مجھے پہنچی تھی۔ "لہذا ہم دیکھتے ہیں کہ پہلے کرنتھیوں سے پیشتر (جس کے بارے میں نفاذوں کی رائے ہے کہ وہ 57ء میں لکھا گیا یعنی جناب مسیح کی قیامت کے صرف 24 سال بعد) پولس رسول کی یہ خبر پہنچائی جا چکی تھی۔ لہذا اس خبر اور اس حقیقت کا درمیانی وقفہ کم سے کم تر ہوتا جا رہا ہے، اور یوں ہم اس وقت کے قریب تر ہوتے جا رہے ہیں جب جناب مسیح مردوں میں سے جی اٹھے۔ ہم یہ بھی دیکھتے ہیں کہ اس واقعہ کے عینی شاہد بہت سے تھے "وہ کیسا کو اور اس کے بعد ان بارہ کو دکھائی دیا پھر پانچ سے سوزیادہ بھائیوں کو ایک ساتھ دکھائی دیا۔" (انجیل شریف خط اول کرنتھیوں رکوع 15 آیت 6) ہمارے سامنے ایک واقعہ اتنے سارے گواہ موجود ہیں۔ لیکن اس بات کو قبول کرنے کے لئے شاید یہ حقیقت کافی نہیں کہ یہ کسی کتاب میں لکھی ہوئی ہے، اس لئے ہم اسے

تنقیدی نکتہ نظر سے دیکھنا چاہتے ہیں کہ آیا یہ سچ ہے یا جھوٹ کیونکہ کتاب مقدس ضرور یہ کہتی ہے لیکن اس کے علاوہ کچھ علماء اور کچھ دوسرے مذاہب اس کے برخلاف کہتے ہیں۔ اس لئے ہم پر یہ فرض عائد ہوتا ہے کہ دیکھیں کہ کیا واقعی ایسا ہے جیسا کتاب مقدس میں لکھا ہے یا یہ غلط ہے۔ اگر یہ غلط ہے تو اسے چھوڑ دیں اور اگر یہ سچ ہے تو پھر اسے مان لیں۔

اس موضوع پر جو معترضین چند اعتراضات پیش کرتے ہیں وہ مندرجہ ذیل ہیں اور ہم باری باری ان اعتراضات کا جائزہ لیں گے اور انشاء اللہ یہ ثابت کریں گے کہ یہ تمام اعتراضات باطل ہیں اور ان کا حق سے کوئی سروکار نہیں۔

اعتراضات

- 1: کیا سیدنا مسیح جیسی شخصیت کا کوئی وجود تھا یا وہ کوئی افسانوی کردار تھے؟
- 2: کیا سیدنا مسیح کو واقع صلیب دی گئی یا اہل اسلام کے مطابق ان کی جگہ کوئی دوسرا شخص صلیب پر موجود تھا؟
- 3: کیا احمدی حضرات کا یہ اعتراض صحیح ہے کہ جناب مسیح کی موت صلیب پر نہیں ہوئی بلکہ وہ بے ہوشی کی حالت میں صلیب پر سے اتار لئے گئے؟
- 4: کیا یہ سچ ہے کہ جناب مسیح مردوں میں سے جی اٹھے ہیں؟
- 5: کیا جناب مسیح کی روح لوگوں کو نظر آتی رہی؟
- 6: کیا جناب مسیح کی نعش کوئی اٹھا کر لے گیا؟
- 7: کیا آپ کے حواریین اور خواتین غلطی سے دوسری قبر پر چلے گئے اور سمجھے کہ یہ جناب مسیح کی قبر ہے؟
- 8: کیا آپ کے صحابہ کرام نے جان بوجھ کر عوام الناس کو دھوکہ دیا کہ آپ واقع جی اٹھیں ہیں؟